




अध्याय ३२ वा.



श्रीगणेशाय नमः । श्रीसरस्वत्यै नमः । श्रीगुरुभ्यो नमः ।

श्रीकुलदेवतायै नमः । श्रीसीतारामचंद्राभ्यां नमः ।

॥ श्रीसद्गुरुसाईनाथाय नमः ॥

आतां पूर्वाध्यायीं कथन । पावला विजयानंद निर्वाण ॥

बाळकरामही निजानंदलीन । साईचरण संनिध ॥ १ ॥

तैसेच तात्यासाहेब नलकर । मेघाही निःसीम भक्तप्रवर ॥

उभयतांही अर्पिलें शरीर । दृष्टीसमोर साईच्या ॥ २ ॥

याहून मोठा चमत्कार । व्याघ्रासारिखा प्राणी क्रूर ॥

तयाचाही निधनप्रकार । परिसिला सविस्तर श्रोत्यांनीं ॥ ३ ॥

आतां सांप्रत अध्यायांत । स्वयें बाबांच्या मुखें वर्णित ॥

ऐसा गोड कथितों वृत्तांत । श्रोतयां अत्यंत हितकारी ॥ ४ ॥

असतां एकदां बाबा वनांत । झालें गुरुदर्शन अकल्पित ॥

कैसी गुरुची करणी अद्भुत । परिसा तें चित्त देऊनी ॥ ५ ॥

या कथेची परम नवलार्ई । वानूं मी पामर किती काई ॥

भक्तिश्रद्धामुक्तिदाई । स्वमुखें साई वदले जी ॥ ६ ॥

तैसेच एका बाईचें मन । होतां ध्यावें बाबांचें दर्शन ॥

वसावें तेथें दिवस तीन । रहावें निरशन व्रतस्थ ॥ ७ ॥

कैसा तियेसीं आणिला प्रसंग । कैसा करविला निर्धारभंग ॥
 कैशा पुरणपोळिया सुरंग । करविल्या खमंग तिजकरवीं ॥ ८ ॥
 पोळ्या केवळ नाहीं करविल्या । यथेच्छ तिजकरवीं खावविल्या ॥
 परकार्यार्थ देह झिजविल्या । सार्थकीं लाविल्या हें श्रेय ॥ ९ ॥
 यांतची आहे परम कल्याण । उपासाहून अनेक गुण ॥
 कैसें तिजला दिलें ठसवून । कधींही शिस्मरण न घडेसें ॥ १० ॥
 तैसेंच जया परमार्थी आवड । कैसा करावा अभ्यास दृढ ॥
 करावें कैसें साहस अवघड । साधाया जोड नित्याची ॥ ११ ॥
 ये अर्थींचा कथानुक्रम । अमृताहूनही गोड परम ॥
 श्रोतयां उपजेल भक्तिप्रेम । दुःखाचा उपरम होईल ॥ १२ ॥
 आतां येथोनि कथा गोड । श्रवणार्थियांचें पुरेल कोड ॥
 वक्त्यां श्रोतयां स्वानंदजोड । पुरेल होड श्रवणाचें ॥ १३ ॥
 प्रेमभरित अलोलिक । वदवितील साईकथानक ॥
 मज पामरा मूर्खा देख । लिहितांही कौतुक पदोपदीं ॥ १४ ॥
 जेवीं गंगादर्शनें पाप । अथवा चंद्राच्या दर्शनें ताप ॥
 तेवीं साईःमुखींचे आलाप । पाप-संताप-हारक ॥ १५ ॥
 आतां आपण श्रोतेजन । करा श्रवणार्थी सादर मन ॥
 महाराज साईःमुखींचें वचन । निजगुरूदर्शनकारक ॥ १६ ॥
 जरी वेदवेदांग अध्ययन । केले श्रुतिशास्त्र पारायण ॥
 गुरूकृपेवीण नाहीं ज्ञान । इतर तो शीण केवळ ॥ १७ ॥
 अव्यक्तादि स्थावरांत । हा संसारवृक्ष अति विस्तृत ॥
 जन्ममरण शोकाकुलित । दृष्टजात नाशिवंत ॥ १८ ॥
 छेद आणि नाशयुक्त । म्हणोनि यातें वृक्ष वदत ॥
 तो हा अव्यक्त स्थावरांत । वृक्षोपमित संसार ॥ १९ ॥

तो हा दृष्ट नष्टस्वरूप । ऊर्ध्वमूळ संसार विटप ॥
जयाचा अपार शाखाव्याप । नाकळे अत्यल्प ही कवणा ॥ २० ॥
क्षणामागें क्षण लोटे । तैसा हा पसरे फुटती फाटे ॥
कधीं दुरून रमणीय वाटे । आलिंगितां कांटे सर्वांगीं ॥ २१ ॥
कदलीस्तंभसम निःसार । जैसें मृगजल वा गंधर्वनगर ॥
तृष्णाजलें बद्धपरिकर । ऐसा हा तखर साजिरा ॥ २२ ॥
अविद्या काम कर्मोद्भव । अव्यक्त बीजामाजो प्रभव ॥
जो प्रतिक्षण अन्यथा स्वभाव । असतां अभावात्मक स्वयें ॥ २३ ॥
अनर्थात्मक हा ठायींचा । अत्रिद्येपोटीं जन्म यावा ॥
ईषणातृष्णादि पाणियाचा । सांठा तयाच्या सभोंवतीं ॥ २४ ॥
धनधान्य पुत्रदारा । परिग्रहाचा जया पसारा ॥
देहबुद्धीमुळें या थारा । तया आधारा तो वर्ते ॥ २५ ॥
अनंत प्राणी लिंगभेद । हेच जया वृक्षाचे स्कंध ॥
कर्मवासनादि पारंब्या निर्बन्ध । तेणें हा सबंध फोफावे ॥ २६ ॥
श्रुतिस्मृत्यादि पत्रां जो भरला । शब्दस्पर्शादि पल्लवीं तरतरला ॥
यज्ञदान क्रियाकुसुमीं डवरला । रसरसला जो द्वंद्वरसीं ॥ २७ ॥
अंत नाहीं याचिये फळां । उपजीविकाभूत हा सकळां ॥
भूर्भुवादि लोक हा सगळा । ययावेगळा राहीना ॥ २८ ॥
कधीं नृत्य गीत वादन । कधीं कीडा हास्य रुदन ॥
ऐसा हा अश्वत्थ सनातन । अधोवदन सर्वदा ॥ २९ ॥
शबल ब्रम्हीं आविर्भाव । असंग शस्त्रें जयातें अभाव ॥
शुद्धमूलाधार जो सद्भाव । ज्योतिस्वभाव तो जाणा ॥ ३० ॥
तें ब्रम्हसत्य सर्वाधार । जग हें मिथ्या स्वप्नाकार ॥
जया न आद्यंत निर्धार । मध्येच वसणार कैसें तें ॥ ३१ ॥

यदर्थ परिश्रम करिती विरक्त । संत संतत जेथें अनुरक्त ॥
 मुमुक्षूंचें जे अपेक्षित । जें अभीप्सित साधकां ॥ ३२ ॥
 असेल इच्छा तें ठायीं पडावें । तेणें संतासां शरण रिधावें ॥
 मग ते वदतील तें तें एकावें । संपूळ वर्जावें कुतर्का ॥ ३३ ॥
 बांधूनियां मनाची मोट । करुनि बुद्धीचा कडेलोट ।
 होऊनियां निःसंग निफट । लक्षावें नीट गुरुचरणां ॥ ३४ ॥
 कुतर्काचा करा झाडा । ना तों करितील मार्गात झगडा ॥
 अभिमान पायातळीं रगडा । तरिच पैलतडा पावाल ॥ ३५ ॥
 ये अर्थींची गोड आख्यायिका । बाबा स्वयें वदले ती एका ॥
 सेवितां गुरुचरन पीयूखा । परम हरिखा पावाल ॥ ३६ ॥
 एकदां आम्ही चौघेजण । वाचूनि पोथीपुस्तक पुराण ॥
 करुं लागलों ब्रह्मनिरूपण । ज्ञानसंपन्न होऊनि ॥ ३७ ॥
 'उद्धरेदात्मनात्मानं' । हें गीतेचें घेऊनि वचन ॥
 अयुक्त सर्वथैव परावलंबन । ऐसें प्रवचन एक करी ॥ ३८ ॥
 तया प्रत्युत्तर करी अन्य । मन स्वाधीन तोचि धन्य ॥
 असावें संकल्प-विकल्प-शून्य । कांहीं न आपणाविण जर्गी ॥ ३९ ॥
 अनित्य सर्व सविकार । नित्य एक निर्विकार ॥
 म्हणोनि नित्यानित्य विचार । करा निरंतर तिजा वदे ॥ ४० ॥
 चवथ्या नावडे पुस्तकी ज्ञान । करुं आदरीं विहिताचरण ॥
 कायावाचा पंचप्राण । करी समर्पण गुरुचरणीं ॥ ४१ ॥
 गुरु परमात्मा चराचर । भरला असे सबाह्याभ्यंतर ॥
 ऐसा व्हावया निज निर्धार ॥ निष्ठा अपार आवश्यक ॥ ४२ ॥
 अनागमज्ञ केवळ तार्किक । वादोन्मुख आणि चिकित्सक ॥
 तयां स्वप्नींही ज्ञान सम्यक । शुद्ध भाविक पाहिजे ॥ ४३ ॥

ऐसे आम्ही चौघे सुबुद्ध । निघालों लावूं कांहीं शोध ॥
 स्वबुद्धीनेंच व्हावा तो बोध । स्वतंत्र निर्वेधमानसें ॥ ४४ ॥
 ऐसी इच्छा तिघांच्या अंतरीं । वनीं विचरतां स्वच्छंद परी ॥
 भेटला मार्गात एक वणजारी । प्रश्न तो करी आम्हांतें ॥ ४५ ॥
 ऊन पडलें आहे प्रखर । प्रयाण किमर्थ आणि कुठवर ॥
 चाललों त्यास केलें प्रत्युत्तर । वनवनांतर धुंडाया ॥ ४६ ॥
 पुसे आम्हास तो वणजारी । शोध कशाचा लावितां तरी ॥
 आम्ही वदते जाहलों उत्तरीं । गुप्तार्थीं न बरी परिस्फुटता ॥ ४७ ॥
 पाहुनी त्यांची धांवाधांव । वणजारीयाचा कळवळला जीव ॥
 म्हणे वन दुर्गम नकळतां ठाव । स्वेच्छास्वभाव विचरूं नये ॥ ४८ ॥
 रानीवनीं हिंडावयास । सर्वें घ्यावें वाटाडियास ॥
 भर दुपारीं ऐसें साहस । करितां आयास किमर्थ ॥ ४९ ॥
 नका सांगू गुप्तार्थ परी । बसा खा भाकर तुकडा तरी ॥
 पाणी प्या जा तदनंतरी । राखा सबूरी अंतरीं ॥ ५० ॥
 आला जरी इतका काकुळती । आम्ही तैसेंच निघालों पुढती ॥
 धिःकारिली त्याची विनंती । थकलों कीं अतीव मार्गात ॥ ५१ ॥
 आम्ही अवघेच बुद्धिमान । काढूं अपुला मार्ग शोधून ॥
 वाटाडियाचें काय प्रयोजन । होता कीं अभिमान हा पोटीं ॥ ५२ ॥
 परी तें रान अति विस्तीर्ण । विशालतुंग विटेंपीं विकीर्ण ॥
 रिघे न जेथें सूर्यकिरण । मार्गक्रमण कै तेथें ॥ ५३ ॥
 होऊनियां दिशाभूल । भ्रमलों इतस्ततः निर्फल ॥
 थोर दैवाचे तेणेंच हें स्थळ । मागुती निश्चल पावलों ॥ ५४ ॥

देवें लाविलें आल्या वाटे । पुनश्च पूर्वील वणजारी भेटे ॥
 म्हणे भरलां वाटतें अचोटे । चातुर्य आटे बुद्धीचें ॥ ५५ ॥
 कार्य सान अथवा मोठें । मार्ग दावाया लागे बोटे ॥
 शोध न लागे रित्या पोटे । बुद्धीचे फाटे अफाट ॥ ५६ ॥
 असल्यावीण ईश्वरी घाट । मार्गीं होई न कोणाची गांठ ॥
 देऊं नये अन्नासी पाठ । वाढिलें ताट डोंवलूं नये ॥ ५७ ॥
 भाकरतुकडा देई कोण । घे खा म्हणे त्याचें वचन ॥
 मानावा पूर्ण शुभशकुन । कार्य निर्विघ्नकारक ॥ ५८ ॥
 करा आतां अल्पाहार । धरा चित्तीं किंचित धीर ॥
 परी त्यां रुचेना हा सुविचार । पुनश्च निराहार निघाले ॥ ५९ ॥
 न लावितां शोध कांहीं । अन्नसेवन करणें नाहीं ॥
 ऐसें वदून मग ते पाही । दुराग्रहीं नाडले ॥ ६० ॥
 मज लागली होती भूक । तूषेनें कोरड कंठास सोक ॥
 वणजारियाचेंही प्रेम अलोलिक । वाटलें कवतुक त्याचें ॥ ६१ ॥
 आम्ही विद्वान मोठे पढिक । दयामाया नाहीं ठाउक ॥
 उष्ट्या हाते असतां धनिक । हांकिला न कांक एकानें ॥ ६२ ॥
 हा तो अविद्वान अनधिकारी । नीच वर्ण ज्ञात वणजारी ॥
 परि स्वाभाविक प्रेम अंतरीं । भाजी भाकर खा म्हणे ॥ ६३ ॥
 ऐसें लाभावीण प्रेम । करी जो तोच सुबुद्ध परम ॥
 त्याचा आदर हाची अप्रतिम । विद्योपक्रम वाटला ॥ ६४ ॥
 म्हणोनियां आदरपूर्वक । वणजारियानें दिधलेला एक ॥
 चतकोर खावोनि प्यालों मी उदक । तों काय कौतुक वर्तलें ॥ ६५ ॥

गुरुरान आले अकल्पित । म्हणती वादावादी किमर्थ ॥

मग निवेदिला इत्थंभूत । वर्तला वृत्तांत तयांस ॥ ६६ ॥

येतां काय मजसमेत । लावूनि देतो शोध त्वरित ॥

परी जो आदरिल मद्रचनार्थ । तयाचाच स्वार्थ फळेल ॥ ६७ ॥

इतरांनीं तें नाही मानिलें । परी म्यां शिरसा मान्य केलें ॥

इतर सर्व निघून गेले । मग मज घेतलें गुरुरायें ॥ ६८ ॥

नेलें एका विहिरीवर । दोन्ही पायांस बांधिला दोर ॥

वरती पाय खालतीं शिर । पाण्याबरोबर सोडिला ॥ ६९ ॥

पाण्यास पोहोंचू नयेत हात । पाणीही जाऊं नये मुखांत ॥

ऐसें मज अलगत लोंबत । सोडिलें विहिरींत गुरुरायें ॥ ७० ॥

झाड होतें कांठीं एक । तयास दोरीचें दुसरें टोंक ॥

बांधून गेले गुरुराय निःशंक । कोणा न ठाऊक कोठें तें ॥ ७१ ॥

घटका गेल्या दहा बारा । परतले मग ते माधारा ॥

काढोनि बाहेर मज झरझरा । पुसलें कीं बरा आहेस तूं ॥ ७२ ॥

मग म्यां दिवलें प्रत्युत्तर । होतो अत्यंत आनंदनिर्भर ॥

भोगिलें जें सौख्य अपार । तें काय पामर मी वानूं ॥ ७३ ॥

परिसतां हें माझें वचन । जाहले गुरुराय सुखसंपन्न ॥

निजहस्त अंगावरी फिरवून । जबळी रहावून घेतलें ॥ ७४ ॥

सांगतां येती प्रेमाचे उमाळे । मग मज नेलें गुरुनें शाळे ॥

पक्षिणी पिलियां पांखी कवळे । मजलागीं कळवळे ते रीतीं ॥ ७५ ॥

काय गोड गुरुची शाळा । सुटला जनक जननीचा लळा ॥

तुटली मोह ममतेची शृंखळा ॥ लाधलों अवलीळा मुक्तता ॥ ७६ ॥

सुटला दुराशापाश सगळा । भंगली प्रवृत्ति-प्रतिबंध-अर्गळा ॥

वाटे या गुरुच्या गळ्यांतचि गळा । घालूनि त्या डोळां वसत्रावें ॥ ७७ ॥

तयाचें प्रतिविंब नसतां डोळां । तो काय शुद्ध मांसाचा गोळा ॥
 अथवा त्याहून बरा मी आंधळा । ऐसी ही शाळा मज झाली ॥७८॥
 लागतां या शाळेस पाय । कोण हतभागी माघारा जाय ॥
 माझे घरदार बापमाय । सर्वचि गुरुराय जाहले ॥ ७९ ॥
 इतर इंद्रिये सहितमना । सोडुनियां निजस्थाना ॥
 ठेलीं येऊनि एका नयना । ध्यानावधानाकारणें ॥ ८० ॥
 गुरु एकदृष्टीचें ध्यान । इतर सर्व गुरुसमान ॥
 नाहीं गुरुविण दुजें आन । अनन्य अवधान या नांव ॥ ८१ ॥
 करितां गुरुस्वरूपध्यान । कुंठित होय बुद्धिमन ॥
 म्हणोनि शेवटीं करावें नमन । निःशब्द मौन धरोनियां ॥ ८२ ॥
 नातो ज्ञानार्थ गुरु करावे । शून्य सदुपदेशाच्या नांवें ॥
 दक्षिणा देतां वित्ता मुकावें । अनुतापा पावावें परिणामीं ॥ ८३ ॥
 गुह्य ज्ञानाची केवळ चावटी । मिरवे प्रांजळपणाची दिवटी ॥
 पाजिली दंभें जया बाळगुटी । देईल शेवटीं तो काय ॥ ८४ ॥
 बाह्यात्कारीं मोठा सोंवळा । अंतर्दामीं नाहीं कोंवळा ॥
 प्रतीतीच्या नांवें आंवळा । तयाची शाळा निकामीं ॥ ८५ ॥
 जेथें शब्दज्ञानाळा ऊत । ब्रह्मज्ञानाचीं नाहीं प्रचीत ॥
 स्वमुखें गुरु निज गरिमा गात । शिष्या निजहित तें कैचें ॥ ८६ ॥
 जयाचा बोल झोंबेना वर्मी । साक्षी न पटे अंतर्दामीं ॥
 तयाचें गुरुत्व काय कामीं । व्यर्थ रिकामीं वटवट ती ॥ ८७ ॥
 असो ऐसी दिधली सेवा । दाविला मज ज्ञानाचा ठेवा ॥
 लागला न मज शोध करावा । अर्थ गिंवसावा किंचितही ॥ ८८ ॥
 अर्थजात स्वयें प्रगटलें । अपयासीं हातीं चढलें ॥
 गुरुकृपेचें ऐसें केलें । शोधणें ठेलें ठायींच ॥ ८९ ॥

खालीं डोकें वरती पायं । टांगी उफराटें जें गुरुराय ॥
 तें मज आनंद कैसा होय । समर्थ गुह्याय जाणाया ॥ ९० ॥
 संतां घरची उलटीच खूण । हें तों अनुभवजन्य ज्ञान ॥
 एथें निष्ठाच एक प्रमाण । एक साधन गुरुकृपा ॥ ९१ ॥
 कर्मठास विधिनिषेधपण । ज्ञानीयातें ज्ञानाभिमान ॥
 योगियातें दंभाचा शीण । विश्वासाविण चालेना ॥ ९२ ॥
 पंडितांचे गर्वाध डोळे । अभिमानाचे प्रत्यक्ष पुतळे ॥
 ज्ञानीया पाहून त्यास पळे । संगें न मळे त्याच्या ॥ ९३ ॥
 ज्ञानी वदे माझियावीण । देव तरी दुसरा कोण ॥
 मी तों स्वयेंच ज्ञानसंपन्न । चित्घन परिपूर्ण तो मीच ॥ ९४ ॥
 भक्त स्वकीय भक्तिभावीं । ज्ञानाची ती प्रौढी न मिरवी ॥
 तनुमनधनेसी स्वामीसीं गोवी । स्वामीस निरवी सर्वस्व ॥ ९५ ॥
 ही एक माझी कर्तवगारी । ही मत्सामर्थ्याची थोरी ॥
 ही मदबुद्धिवैभवाची उजरी । नसे ही फुजरी त्यातें ॥ ९६ ॥
 जें जें घडे तें देव घडवी । तोच उतरवी तोच चढवी ॥
 तोच लढे अथवा लढवी । कर्ता करवी तो एक ॥ ९७ ॥
 कर्तृत्व ठेवून स्वामीचे माथां । स्वयें स्वीकारी अति नम्रता ॥
 भक्ता सदैव देवतंत्रता । नाहीं स्वतंत्रता त्यातें ॥ ९८ ॥
 असो हे जे चौघे प्रबुद्ध । करीत होते कशाचा शोध ॥
 हें तो येथवर राहिलें मुग्ध । परिसावा उद्बोध त्याचा ॥ ९९ ॥
 हे सर्व कर्मठघनापाठी । विद्वत्तेची घमंडी पोटी ॥
 करितां शब्दज्ञानाची चावटी । निघाली गोठी देवाची ॥ १०० ॥

निजज्ञानाचिया नेटेपाटें । देव कैसा कोठें राहटे ॥
 आपणा कैसा कवण्या वाटे । युक्तीनें भेटे हा हेत ॥ १०१ ॥
 प्रबुद्धांमाजी श्रीसाई एक । मूर्तिमंत वैराग्यविवेक ॥
 परब्रह्म स्वयें देख । तें कां हा अविवेक आलंबिती ॥ १०२ ॥
 ऐसी श्रोते घेतील आशंका । तरीं हा लोकसंग्रह देखा ॥
 साईसमर्था भक्तोद्धारका । हीनत्व हें कां आणील ॥ १०३ ॥
 स्वयें आपण असतां अवतारी । वंद्य मानूनिया वणजारी ॥
 अन्नब्रह्म निज निर्धारी । सेवूनि थोरी गाइली ॥ १०४ ॥
 तैसेंच तया जो अवमानी । तयाची कैसी होते हानी ॥
 गाइली ही प्रबुद्धांची काहणी । कोणी न ज्ञानी गुरुविण ॥ १०५ ॥
 मातृपित्राचार्यानुशासन । यांवीण अशक्य धर्मज्ञान ॥
 तेही सर्व अध्ययनाधीन । विना अनुष्ठान तें व्यर्थ ॥ १०६ ॥
 संपादूं लागे आशिर्वचन । होई मातृवान पितृवान ॥
 आणिक होई आचार्यवान । श्रुतिवचन विश्रुत हें ॥ १०७ ॥
 या त्रयीचें जें अनुसंधान । अथवा ईज्याध्ययनदान ॥
 जन्म मृत्यूचें व्हावया उलंघन । परम साधन हें एक ॥ १०८ ॥
 हीं सर्व चित्तशुद्धीचीं साधनें । यावीण आत्मवस्तूचें नाणें ॥
 हातीं न चढे ऐसें तें जिणें । व्यर्थ येणें जन्मास ॥ १०९ ॥
 शरीर इंद्रिय आणि मन । बुद्धीही नेणे करूं आकलन ॥
 ऐसें जें आत्मस्वरूप गहन । तयाचें दर्शन गुरुकृपें ॥ ११० ॥
 जेथें प्रत्यक्ष वा अनुमान । उभय प्रमाणें अप्रमाण ॥
 तया करतलगत आमलंका समान । कोण गुरुवीण दावील ॥ १११ ॥
 धर्म अर्थ तिसरा काम । प्राप्त होतील करितां श्रम ॥
 परी चवथा पुरुषार्थ परम । गुरुविण श्रम सर्वथा ॥ ११२ ॥

या शिडीं संताचिया दरबारा । जोशीडी येती देती मुजरा ॥
 सांगती नरदेहाचा होरा । भविष्य थोरां मोठ्यांस ॥ ११३ ॥
 धन-धान्य वैभव भोगी । राजे रजवाडे आणि जोगी ॥
 तडी तापडी राभी तिरागी । दर्शनालागीं उत्कंठित ॥ ११४ ॥
 जपी तपी त्रती संन्यासी । यात्रेकरू क्षेत्रनिवासी ॥
 गायक नर्तक परिवारेसी । येत शिडींसी दर्शना ॥ ११५ ॥
 महारती येई जोहारा । या श्रीसाईचिया दरबारा ॥
 म्हणे हाचि एक माय बाप खरा । चुकविल येरझारा जन्माच्या ॥ ११६ ॥
 आत्मलिंग जयाचे गळां । विभूति फांसिली जयाचे भाळा ॥
 जयाचा कोरान्न भिक्षेवर डोळा । पहावा सोहळा जंगमाचा ॥ ११७ ॥
 मानभाव गारोडी येती । गोंधळी प्रेमें गोंधळ घालिती ॥
 भवानीचा जोगवा मागती । अति प्रीती बाबांसी ॥ ११८ ॥
 अंध पंगू कानफाटे । जोगी नानक भाट दिवटे ॥
 समर्थ साईच्यां भक्तिपेठे । धांवती मोठे प्रेमानें ॥ ११९ ॥
 डुगडुगे सरोदे पांगूळ । कोल्हाटिणीही करिती खेळ ॥
 तेथेंच हा वणजारी प्रेमळ । आला कीं वेळ साधुनी ॥ १२० ॥
 धन्य धन्य साईची आकृती । वैराग्याची ओतीव मूर्ती ॥
 निर्विषय निःसंग निस्वार्थी । भक्त भावार्थी अनुपम्य ॥ १२१ ॥
 असो आतां पूर्वानुसंधान । मुख्य कथेचा धागा धरून ॥
 सुरू करूं कीं आख्यान । श्रोतीं अवधान देईजे ॥ १२२ ॥
 बाबा न स्वयें उपासी राहत । कोणासही न राहूं देत ॥
 उपोषिताचें न स्वस्थ चित्त । कैचा परमार्थ त्याचा ॥ १२३ ॥
 देव न लाघे रित्या पोरीं । आधीं आत्म्याची करा संतुष्टी ॥
 या उपदेशाची आणिक गोष्टी । श्रोतयांसाठीं निवेदितो ॥ १२४ ॥

भुकेनें ऐन दुपारचे वक्तीं । खालची माती जें होते वरती ॥
 अन्नब्रह्मपदाभिव्यक्ति । उपजते वृत्तीस चित्ताच्या ॥ १२५ ॥
 अति दुर्घर ऐसी वेळा । तोंडीं न देतां अन्नाचा गोळा ॥
 हीनदीन इंद्रियमेळा । विसरे निजकळा सर्वस्वी ॥ १२६ ॥
 पोटीं नसतां अन्नाचा ओलावा । देव कवण्या डोळां पहावा ॥
 कवण्या वाचे महिमा वर्णावा । कर्णे परिसावा तो कवण्या ॥ १२७ ॥
 सारांष सकल इंद्रियां शक्ती । तरीच घडे देवाची भक्ती ॥
 जरी अन्नावीण क्षीणत्वा येती । तरी त्यां न गती परमार्थी ॥ १२८ ॥
 अति भोजन तेंही न हितकर । मितभोजन खरें सुखकर ॥
 उपवास अतिरेक भयंकर । असुख निरंतर भोगवी ॥ १२९ ॥
 एकदां एक बाई शिडोस । पत्र घेऊन केळकरास ॥
 आली साईचे दर्शनास । परम उल्लास मानसीं ॥ १३० ॥
 महाराजांचे पायापाशीं । बसावें तीन दिवस उपवासी ॥
 बाईनें निर्धारिलें मानसीं । तिचें तिजपाशींच राहिलें ॥ १३१ ॥
 बाबांच्या नित्य क्रमानुसार । परमार्थाचा करितां विचार ॥
 आधीं कंबरेस बांधावी भाकर । बाईचा निर्धार उफराटा ॥ १३२ ॥
 जया मनीं देव गिंवावा । भाकर तुकडा आधीं खावा ॥
 असल्यावीण समाधान जीवा । कसैनी देवा उमगावें ॥ १३३ ॥
 भुकेल्या पोटीं देव सांपडें । हें तो कल्पांतींही न घडे ॥
 उपास तांपास यांचें सांकडें । चालेना इकडे साईसी ॥ १३४ ॥
 अंतर्साक्षी महाराजांसी ॥ होतेंच हें ठावें पूर्वील दिवसीं ॥
 आधींच दादा केळकरापाशीं । होतें कीं भाषित झालेलें ॥ १३५ ॥

आतां या शिमग्याच्या सणाशीं । राहतील का माझीं पोरें उपाशी
 कसा मी राहूं देईन त्यांसीं । मग मी कशासीं पाहिजे ॥ १३६ ॥
 साईमुखावाटें बाहेर । पडलें नाहींत जों हे उद्धार ॥
 तोंच दुसरे दिवशीं तयार । पातली शिरडीवर ही बाई ॥ १३७ ॥
 उपनांव बाईचें गोखले । उक्त प्रकारें मनीं निर्धारिलें ॥
 दादांच्या येथेंच गाठोडें लाविलें । पत्र दिधलें तयांस ॥ १३८ ॥
 कानीटकर काशीबाई । आप्तसंबंधें पत्र देई ॥
 विनवी दादांस लावाया सोई । दर्शनार्थ साईबाबांच्या ॥ १३९ ॥
 बाई शिरडीस येऊन पातल्या । तात्काळ बाबांच्या दर्शना गेल्या ॥
 दर्शन होऊन क्षणभर बसल्या । तोंच तयांस उपदेश ॥ १४० ॥
 कोणाचें काय अंतर्गत । साईनाथ जाणे समस्त ॥
 ऐसें न कांहीं भूमंडळांत । नसे जें अवगत तयांस ॥ १४१ ॥
 'अन्नमन्नाद' विष्णुस्वरूप । उपास तापास आणि निर्लेप ॥
 निराहार आणि निरुप । किमर्थ हो व्याप वाउगा ॥ १४२ ॥
 काय अवश्यकता आपुल्याला । उपास तापास करावयाला ॥
 बाबा आपण होऊन तियेला । ऐसिया बोला बोलले ॥ १४३ ॥
 जा त्या दादाभंटाचे घरीं । खुशाल पुरणाच्या पोळ्या करी ॥
 तयाच्या पोरांबाळांस चारी । स्वयेंहि पोट भरी तूं खाई ॥ १४४ ॥
 नवल तो शिमग्यासारिखा सण । बाई येण्याचा योगही विलक्षण ॥
 दादांचें कुटुंबही तत्क्षण । अस्पर्श होऊन बसलेलें ॥ १४५ ॥
 विराली उपोषणाची उकळी । स्वयंपाकाची आली पाळी ॥
 मग तीं परम प्रेम समेळीं । आज्ञा पाळीं बाबांची ॥ १४६ ॥

१ अन्न आणि अन्न खाणारा २ पाणी न पितां राहणारा

३ दादा केळकरांचे.

चरण ववांचे अभिवंदून । दादांचिया घरीं जाऊन ॥
 पुरणपोळीचें जेवण करून । सर्वास वाढून जेवली ॥ १४७ ॥
 काय आख्यायिका ही सुंदर । काय अंतर्गत अर्थोपसंहार ॥
 व्हावें ऐसें गुरुवचनीं स्थीर । नाहीं मग उशीर उद्धार ॥ १४८ ॥
 ऐशीच एक आणिक कथा । आठवली होती साई समर्था ॥
 कथिली प्रेमें भक्तांस समस्तां । सादर श्रोतां परिसिजे ॥ १४९ ॥
 जया मनीं परमार्थीं आस । तयानें केले पाहिजे सायास ॥
 करूं लागे दृढ अभ्यास । व्हावें साहसही स्वल्प ॥ १५० ॥
 ऐसें हें सत्कथामृत चरणतीर्थ । सेवावें नित्य कल्याणार्थ ॥
 होतां संतचरणीं विनीत । होईल पुनीत अंतर ॥ १५१ ॥
 एकदां मी लहान असतां । फडका बांधोन पोटाभोंवता ॥
 धंदा मिळावा निर्वाहापुरता । आणूनि चित्ता निघालों ॥ १५२ ॥
 चालतां चालतां बीडगांवा । आलों तेथें घेतला विसावा ॥
 फकीराचा माझ्या न्याराच कांवा । आनंद जीवा वाटला ॥ १५३ ॥
 तिकडे मिळालें जरीचें काम । मीही स्वपळों अविश्रम ॥
 फळले ते माझे सकळ श्रम । पहा पराक्रम फकीराचा ॥ १५४ ॥
 माझ्या आधींच लाविलेले । हुषार हुषार नावाजलेले ॥
 चार पोराहीं ही काम केले । तेही मापिलें ते समयीं ॥ १५५ ॥
 एकानें पन्नास रुपयांचें केले । शंभराचें दुजियाचें झालें ॥
 तिजियाचें दीडशांचें भरलें । माझें सर्वाहूनी द्विगुणीत ॥ १५६ ॥
 पाहुनियां माझी हुषारी । धनी बहु आनंदला अंतरीं ॥
 बहुतांपरी मज गौरव करी । प्रेम भारी मजवरी ॥ १५७ ॥

मज तयानें पोषाख दिधला । डोईस पागोटें अंगावर शेला ॥
 परी मी तो बांधून ठेविला । जैसा दिधला तैसाच ॥ १५८ ॥
 कोणाचें देणें कोणास पुरतें । कितीही द्यावें सदा अपुरतें ॥
 माझें सरकार जें देऊं सरतें । न सरतें तें कल्पांतीं ॥ १५९ ॥
 देणें एक माझ्या सरकारचें । तयासी तुळे काय तें इतरांचें ॥
 अमर्यादास मर्यादेचें । भूषण कैचें असावें ॥ १६० ॥
 माझें सरकार न्या न्या वदे । मजलाच जो तो म्हणे दे दे ॥
 कोणी न माझ्या बोलासीं लक्ष दे । एकही सुधें एकेना ॥ १६१ ॥
 उतून चालिला आहे खजिना । एकही कोणी गाड्या आणिना ॥
 खणा म्हणतां कोणीही खणीना । प्रयत्न कोणा करवेना ॥ १६२ ॥
 मी म्हणे तो पैका खणावा । गाड्यावारीं लुटून न्यावा ॥
 खरा माईचा पूत असावा । तेणेंच भरावा भांडार ॥ १६३ ॥
 आमुची तरी काय गती । मातीची होऊन जाईल माती ॥
 वारा जाईल वाऱ्याच्या संगती । येईना मागुती हा वेळ ॥ १६४ ॥
 असो माझिया फकिराची कळा । माझिया भगवानाची लीळा ॥
 माझिया सरकाराचा ताळा । लयी निराळा न्याराच ॥ १६५ ॥
 मीही कधींच कोठें जातों । कोण्याही ठायीं जाऊन बसतों ॥
 परी हा जीव मायेंत घोटाळतो । गोते खातो अनिवार ॥ १६६ ॥
 माया आहे फार कठिण । तिणें केलों मी हीन दीन ॥
 माझिया माणसांची रात्रंदिन । घोंकणी करून असतों मी ॥ १६७ ॥
 जो जो जैसैं जैसैं करील । तो तो तैसैं तैसैं भरील ॥
 ध्यानांत ठेवी जो माझे बोल । सौख्य अमोल पावेल तो ॥ १६८ ॥

हेमाड साईसीं शरण । अपूर्व हें कथा निरूपण ॥
 साईच स्वयें करी जें आवण । माझें मीषण फिकें तें ॥ १६९ ॥
 तोच या कथेचा निवेदिता । तोच वाचिता तोच परिसता ॥
 तोच लिहिता आणि लिहविता । अर्थबोधकताही तोच ॥ १७० ॥
 साईच स्वयें नटे ही कथा । तोच इये कथेची रुचिरता ॥
 तोच होई श्रोता वक्ता । स्वानंदभोक्ताही तोच ॥ १७१ ॥
 मग ऐसिया श्रवणाची गोडी । ही काय थोडी परमार्थ जोडी ॥
 भक्त सभाग्य जे हे सुख परवडी । आनंद निरवडी भोगिती ॥ १७२ ॥
 आतां पुढील अध्यायाचें सार । साईच्या उदीचा महिमा अघार ॥
 श्रोते सज्जन पसरितों पदर । होऊनि सादर परिसावा ॥ १७३ ॥
 हेमाड वदे अति विनीतता । कृपा उपजली साई समर्था ॥
 त्यांनींच वदविलें निजसच्चरिता । कथा रसभरिता अपूर्व ॥ १७४ ॥

इति श्री संतसज्जनप्रेरिते । भक्त हेमाडपंतविरचिते ॥

श्रीसाईसमर्थसच्चरिते । गुरुमहिमा वर्णनं नाम

द्वात्रिंशत्तमोऽध्यायः संपूर्णः ॥

॥ श्री सद्गुरु साईनाथार्पणमस्तु । शर्भ भवत ॥